

റവന്യൂ വകുപ്പിലെ ഓൺ ലൈൻ പേയ്മെന്റ് ഗേറ്റ് വേ

142 (2964) ശ്രീ. സി. പി. മുഹമ്മദ് :

ശ്രീ. വർക്കല കഹാർ :

ശ്രീ. ഹൈബി ഇൗഡൻ :

ശ്രീ. ഷാഫി പറമ്പിൽ : താഴെക്കാണുന്ന ചോദ്യങ്ങൾക്ക്

റവന്യൂവും കയറും വകുപ്പുമന്ത്രി സദയം മറുപടി നൽകുമോ :

(എ) റവന്യൂ വകുപ്പിൽ ഓൺ ലൈൻ പേയ്മെന്റ് ഗേറ്റ് വേ നടപ്പാക്കാനുദ്ദേശിക്കുന്നുണ്ടോ ; വിശദമാക്കുമോ ;

(ബി) പ്രസ്തുത പദ്ധതിയുടെ ഉദ്ദേശ്യലക്ഷ്യങ്ങൾ എന്തെല്ലാമാണ് ; വിശദാംശങ്ങൾ എന്തെല്ലാമാണ് ;

(സി) എന്തെല്ലാം സൗകര്യങ്ങളാണ് പ്രസ്തുത പദ്ധതിവഴി ജനങ്ങൾക്ക് ലഭിക്കുന്നത് ; വിശദമാക്കുമോ ;

(ഡി) പ്രസ്തുത പദ്ധതി നടപ്പാക്കുന്നതിന് എന്തെല്ലാം കേന്ദ്ര ധനസഹായമാണ് ലഭിക്കുന്നത് ; വിശദമാക്കുമോ ?

ഉത്തരം

(എ) ഉണ്ട്. റവന്യൂ വകുപ്പിലെ ഭൂനികുതി ഒടുക്ക് തുടങ്ങി വിവിധ സാമ്പത്തിക സേവനങ്ങൾ ക്രോഡീകരിച്ച് സുതാര്യമായ ഒരു റവന്യൂ ഭരണത്തിന് കളമൊരുക്കുക എന്നതാണ് ഈ പദ്ധതി കൊണ്ട് ലക്ഷ്യമാക്കുന്നത്.

(ബി) സർക്കാരിനും പൊതുജനത്തിനും ഒരുപോലെ ഉപകാരപ്രദമായ ഈ പദ്ധതിയുടെ ഉദ്ദേശ്യലക്ഷ്യങ്ങൾ താഴെ പറയുന്നവയാണ്.

1. നിക്ഷേപങ്ങളിൽ നിന്നുള്ള നല്ലൊരു തുക പലിശയിനത്തിൽ സർക്കാരിന് വസുലാക്കാവുന്നതാണ്.
2. വകുപ്പുകൾ ശേഖരിച്ച ഫണ്ടിന്മേൽ പരമാവധി സുതാര്യത ഉറപ്പു വരുത്താവുന്നതാണ്.
3. ഉദ്യോഗസ്ഥ അഴിമതിയിലൂടെയും ഔദ്യോഗിക കൃത്യ നിർവ്വഹണത്തിലുള്ള വീഴ്ചയിൽ നിന്നും സംഭവിക്കുന്ന ഫണ്ടിന്റെ ചോർച്ച പൂർണ്ണമായും തടയുവാൻ സാധിക്കുന്നതാണ്.
4. ദിനപ്രതിയുള്ള സർക്കാർ ചെലവിലേക്കാവശ്യമായ ഫണ്ടിന്റെ ലഭ്യത വിലയിരുത്തുവാൻ സാധിക്കുന്നു.
5. റവന്യൂ വകുപ്പിലെ ഫണ്ട് കൈകാര്യം ചെയ്യലിന് ഒരു പുതിയ രീതി അവതരിപ്പിക്കാവുന്നതാണ്.
6. സർക്കാരിന്റെ സാമ്പത്തിക ഇടപാടുകൾ പരമാവധി പൊതുജനോപകാരപ്രദമാക്കാവുന്നതാണ്.

(സി) പദ്ധതി പൂർത്തീകരണത്തിലെത്തുന്നതോടെ പൊതുജനങ്ങളിൽ നിന്നും വകുപ്പിലേക്ക് പിരിഞ്ഞു കിട്ടേണ്ട ഭൂ നികുതി, കെട്ടിട നികുതി, തോട്ട നികുതി തുടങ്ങിയ നികുതികൾ ഒരു വ്യക്തിക്ക് സ്വന്തം കമ്പ്യൂട്ടറിന്റെ/മൊബൈൽ ഫോണിന്റെ സഹായത്താൽ വീട്ടിലിരുന്നുതന്നെ ഒടുക്കാവുന്നതാണ്.

(ഡി) ഇതിലേക്കായി നിലവിലുള്ള ഭൗതിക സാഹചര്യങ്ങൾ വിനിയോഗിച്ചു കൊണ്ട് മറ്റു ചെലവുകളില്ലാതെ പദ്ധതി നടപ്പിലാക്കുവാനാണ് ഉദ്ദേശിച്ചിട്ടുള്ളത്.

മിച്ചഭൂമി

143 (2965) ശ്രീ. പി. ശ്രീരാമകൃഷ്ണൻ : താഴെക്കാണുന്ന ചോദ്യങ്ങൾക്ക് റവന്യൂവും കയറും വകുപ്പുമന്ത്രി സദയം മറുപടി നൽകുമോ :

(എ) കാർഷികബന്ധ ബിൽ നിയമസഭയിൽ അവതരിപ്പിച്ച സമയത്ത് സംസ്ഥാനത്ത് എത്ര ഏക്കർ മിച്ചഭൂമി ഉണ്ടായിരുന്നുവെന്ന് അറിയിക്കുമോ ;

(ബി) നാളിതുവരെ അതിൽ എത്ര ഭൂമി ഏറ്റെടുത്തു എന്ന് വിശദമാക്കാമോ ;

(സി) നിലവിൽ ഒരു കുടുംബത്തിന് കൈവശംവയ്ക്കാവുന്ന ഭൂമിയുടെ അളവ് എത്രയാണെന്ന് വ്യക്തമാക്കുമോ ;

(ഡി) പരിധിയിൽ കൂടുതൽ ഭൂമി കൈവശമുള്ളവരുടെ കണക്ക് ലഭ്യമാണോ ; എങ്കിൽ കണക്ക് നൽകുമോ ;

(ഇ) പ്രസ്തുത ഭൂമി തിരിച്ചുപിടിക്കാൻ നടപടി സ്വീകരിച്ചിട്ടുണ്ടോ ; വിശദമാക്കാമോ ?

ഉത്തരം

(എ&ബി) കാർഷിക ബന്ധ ബിൽ നിയമസഭയിൽ അവതരിപ്പിച്ച സമയത്ത് സംസ്ഥാനത്ത് എത്ര ഏക്കർ മിച്ചഭൂമി ഉണ്ടായിരുന്നുവെന്നത് സംബന്ധിച്ച് വിവരം ലഭ്യമല്ല.

(സി) നിലവിലെ കേരള ഭൂപരിഷ്കരണ നിയമം (1963) സെക്ഷൻ 82 പ്രകാരം നിശ്ചയിച്ചിട്ടുള്ള ഭൂപരിധി ചുവടെ ചേർക്കുന്നു.

1. ടി നിയമത്തിലെ സെക്ഷൻ 82(1) (എ) പ്രകാരം, പ്രായപൂർത്തി ആയതും അവിവാഹിതനുമായ ഒരു വ്യക്തിയുടെയോ അഥവാ അംഗമായ ഒരാൾമാത്രം അവശേഷിക്കുന്ന ഒരു കുടുംബത്തിന്റെയോ സംഗതിയിൽ, അഞ്ച് സ്റ്റാൻഡേർഡ് ഏക്കർ എന്നാൽ പരമാവധി വിസ്തീർണ്ണം ആറേക്കറിൽ കുറയാനോ ഏഴര ഏക്കറിൽ കൂടുവാനോ പാടില്ല.
2. ടി നിയമത്തിലെ സെക്ഷൻ 82(1) (ബി) പ്രകാരം രണ്ടോ അതിൽ കൂടുതലോ എന്നാൽ അഞ്ചിൽ കൂടാതെയും അംഗങ്ങളുള്ള ഒരു കുടുംബത്തിന്റെ കാര്യത്തിൽ, പത്ത് സ്റ്റാൻഡേർഡ് ഏക്കർ, എന്നാൽ ഏതുവിധത്തിലായാലും പരമാവധി വിസ്തീർണ്ണം പന്ത്രണ്ടേക്കറിൽ കുറയാനോ പതിനഞ്ചേക്കറിൽ കൂടാനോ പാടില്ല.